

፫ይ ሰንበት ዘጳራቅሊጦስ

ሰኔ 11 2015 ዓ.ም (6/18/2023)

መዝ. ዘምሩ ለእግዚአብሔር ጻድቃን እስመ ተንሥኦ ክርስቶስ እሙታን... ክርስቶስ ካብ ሙታን ስለ ዝተንሥኦ ጻድቃን እግዚአብሔር ዘምሩ፡፡ኣብኡ ሞቕሖ ሓጺን ሰሩ ንቀዳማይ ፍጥረቱ ኣውጽኦ፡፡ ንቶማስ መውጋእቲ ጎድኑ ንእንድርያስ ከኣ ሽንካር ኣእዳዉ ኣርኣየ፡፡ጻድቃን እግዚአብሔር ንዝኸሪ ቅድስናኡ ሰገዱ፡፡ነቲ ድኅሪ ኣርብዓ ምዓልታት ኣብ ሰማያት ብክብሪ ንዝዓረገ ምስ መላእኽቲ ዘምሩ።

ምስባክ፡ ኢትግድፈነ እምቅድመ ገጽክ፡፡ወመንፈስክ ቅዱስ ኢታውጽእ እምላዕሌየ፡፡ዕሥየኒ ፍሥሓ ወኣድኅኖተክ።

ንባባት፡ ኤፈ 1፡1-15፤ 2ጴጥ 1፡1-12፤ ግ.ሓ. 8፡14-16፤ ዮሐ 16፡1-17።

ኣብ ስርዓት ልጡርግያ ቤተ ክርስቲያን ክንዝንግዖ ዘይብልና ናይ ክርስቶስ ሕማማት፡፡ሞት፡፡ ትንሣኤን ዕርገትን ከም ሓደ ፍጻሜ እዩ ዝርኣ ስለዚ ድኅሪ ብዓለ ጳራቅሊጦስ ብዛዕባ ዕርገቱ ሕማማቱ ምዝራብ ከም ሓደ ስለ ዝርኣ እዩ። ኣብ ኣስተንትኖና ነዚ ኣብ ግምት ኣእቲና ኢና ክነስተንትን ዘሎና። ነዚ መሰረት ገሩ ናይ ሎሚ መዝሙር ኣብ ሓዲስ ሕይወት ኢየሱስ ክንሳተፍ፡፡ ደቂ ትንሣኤ ኮና ክነብር፡፡ ንሕማማትን ሞትን ትንሣኤን ክርስቶስ ኣብ መዓልታዊ ሕይወትና ኣወሃሂድና ንመልእኽቱ ከምቲ ንሱ ዝደልዮ ክነብጽሖ እሞ ኣብ ሕይወትናን ሕይወት ካልኣትን ሰላምን ተስፋ ዝሰፈኖ ክንገብር የዘኻኸረና።

ድሕሪ ምውራድ ጳራቅሊጦስ ዝነበረ ሕይወት ቀዳመይቲ ቤተ ክርስቲያን ዝሕብሮ ንመልእኽቲ ክርስቶስ ከምቲ ንሱ ዝበሎም ምብጻሕ እዩ። ኣብኡም ትሕትና ፍቕሪ ምትሕግጋዝ ብንጹር ይርኣ ስለ ዝነበረ ኣብ ሓጺር ጊዜ ሰባት ንክርስቶስ ክርእዩ ክኣምኑ ክኢሎም። ሎሚ ሰባት ኣባና ንመን ይርእዩ ኢልና ክንሓትት ሓጋዚ እዩ ምኽንያቱ እንርእዮን እንሰምዖን ዘሎና መንፈስ ክርስቶስ ዝርኣኹ እኳድኣ ዝገደደ ደፊርካ ንትምህርቲ ወንጌል ነጺግካ ኣብ ካልእ ዘተኮረ ስብከት ከም ሕማም ንዓለምና ዘይመልክዓ ከምስላ እንርእዮ ዘሎና ሓቂ እዩ። ነብያት ብሉይ ኪዳን ደጋጊሞም ዝብልዎ ዝነበሩ ንህዝበ እስራኤል ኣብ ኣምላኽኩም ተመለሱ ዝብል እዩ (ሆሴዕ 1፡1-3፤ ዘካር 1፡1-6)። ሎሚ ቤተ ክርስቲያን ብዝተፈላለየ መገዲ ካብቲ ወዲቕክምዎ ዘሎኹም ተመለሱ እናበለት ጉዕዞ ጥፍኣት ሓዲግና ኣብ ሰላምን ምሕረትን ክንርኢ ትላበወና ኣላ። ክንምለስ እንተ ኸኣልና ጥራሕ እዩ ነገራት ክቕየር ዝኸእል።

ሉቃስ 15 ብዛዕባ እቲ በታኒ ወዲ ክነግር እንከሎ ኣብ ልቡ ምስ ተመልሰ ንጉዕዞ ንስሓን ዕርቅን ናብ ኣብ ቤት ኣብኡ ገጹ ነቲ ጉዕዞ ከም ዝጀመሮ ይነግረና። ሽዑ ወዮ ንምምላስ ወዱ ዝጽበ ዝነበረ ኣቦ ብማዕዶ ተቐቢሉ ሓኒቐ ሰዓም እሞ ኣብ ቤቱ ኣእተዎ፡፡ ወላ ሓንቲ ካብቲ ዝገበሮ ኃጢአትን ጉድኣት ናብ ቤት ኣብኡን ኣይተዛረቦን፡፡ እታ ልዕሊ ኹሉ ዝሰርዓ ምምላስ ወዱ እያ። ንነፍሲ ወከፍና ከካብ ወዲቕናሉ ዘሎና ተንሲእና ኣብ ምሕረትን ንስሓን ክንምለስ ድላይ ኣምላኽ እዩ።

ዮሐንስ ወንጌላዊ ተልእኮና ኣብ ኩሉን ሓቀኛ መልእኽቲ ኮይኑ ክበጽሖ ከም ዘለዎ ክገልጽ እንከሎ እቲ ንሱ ዝልእከልና ጳራቅሊጦስ ምሳና ኮይኑ ከም ዝመርሓና ንሕና ኸኣ ጽን ኢልና

ድልዩ እምበር ድላይና ከይንገብር አንጸሩ ይነግረና። ኢየሱስ ንሓዋርያቱ እንተ ኸድኩ ክሕሸኹም እዩ ሽዑ መጻናንዒ ክሰደልኩም እየ ኢልዎም። ኣብዚ ክልተ ነገር ንርኢ፤

1. ኢየሱስ እንተ ኸደ ጥራሕ እዩ እቲ መጻናንዒ ዝመጽእ እዚ ኸኣ መንፈስ ቅዱስ እዩ። በዚ ኢና ንሕና ካቶሊካውያን **ዘሰረጸ እም ኣብ ወወልድ ኢልና እንኣምን።** ኣብ ጸሎተ ሃይማኖት **ካብ ኣብን ወልድን ሠረጸ** እናበልና እምነትና ንገልጽ። ኣብ መንጎ እግዚአብሔር ኣብን እግዚአብሔር ወልድን ዘሎ ፍቕሪ ንመንፈስ ቅዱስ ይሰርጽ። እዚ ሓደ ካብቲ ኣብ ምስጢረ ስላሴ ዘሎና ዓምዲ እምነት እዩ። ኩሉ እቲ ኣብ ኣቦ ዘሎ ኣብ ወልድ እውን ኣሎ (ዮሐ 17:10) ከምኡ መንፈስ ቅዱስ እቲ ኣብ ኣብን ወልድን ዘሎ ኣብኡ ኣሎ። እዚ ኸኣ እዩ እቲ መለኮታዊ እንታይነት ኣብ ኣምላኽ። ፍሉይ ሥራሕ መንፈስ ቅዱስ ንክርስቶስ ግርማ ክብሪ ምሃብን ንሓዋርያት ናብ ኩሉ ሓቂ ዘበለ ምምራሕን እዩ።
2. ተልእኮ ሓዋርያት መንፈስ ቅዱስ ክመርሖ እንከሎ ጥራሕ እዩ ፍረ ዝህልዎ። መንፈስ ቅዱስ ንቤተ ክርስቲያን ይመርሖ ይከላኸለላ ከምኡ የጻናንዓ ኢልና ንኣምን። እምነትና ኣብ ኩሉ ክበጽሕ ዝኸኣለ ብኸእለት ሰባት ዘይኮነ ብናይ መንፈስ ቅዱስ ሓይሊ እዩ። ሎሚ እውን ንቤተ ክርስቲያን ወላ እኳ ብርቱዕ ፈተናን ተጻብኦን ይጓነፉ ምስኣ ስለ ዘሎ ዝመጽእ እንተ መጻ፡ ዝነፈሰ እንተ ነፈሰ ትድልድልን ትዓብን እምበር ተስፋ ቍርጸት የብላን። ከምቲ ቅ. ጳውሎስ ዝብሎ **ኣምላኽ ምሳና ካብ ኾነኽ መን እዩ ዚቃወመና** (ሮሜ 8:31) እዩ ትምክሕትና።

ኢየሱስ ብኣካል ምስኣም እንከሎ ህላዌኡ ኣብ ውሱን ቦታን ጊዜን እዩ ነሩ። ኩሎም ብሓባር እንከለዉ ነገራት ድሓን እዩ። ጸገም ዝመጽእ ኣብ ኩሉ መልእኽቱ ከብጽሑ ፋሕ ምስ በሉ እዩ። ከምዚ ሎሚ ብዘመናዊ ተክኖሎጂ ዓለም ብቐሊል ኣብ ሓንትን ብሓጺር ካልኢት ዝደለኻዮ ክትገብር ክትራኸብ ዝክኣል ዘይኮነ ሰባት ክራኸቡ ቀሊል ኣይነበረን ጥራሕ ዘይኮነ ከይተራኸቡ እውን ክመቱ ይክኣል ነሩ። ብሓቂ ክንርእዮ እንከሎና ኣብቲ እዋን እዩ ብሓቂ ስራሕ መንፈስ ቅዱስ ኣብ ሕይወት ኣመንትን ቤተ ክርስቲያንን ተራእዩ። ሎሚ እውን ወላ እኳ ብቐሊሉ እንራኸብ ይኹን እምበር ዓለምና ጸቢባ እንከላ ንመልእክቲ ኣምላኽ ዝነጽጉ፣ ጽልኢ ዝጽሕትሩ፣ ሓሶት ዘብዝሑ ብሓጺሩ ዓለምና መጠን ነገራት ዘጽበቡ መጠኑ ክሓስም እዩ ዝርኣ ዘሎ።

ኢየሱስ ካብ ሞት ተንሢኡ ኣብ የማን ኣብኡ ተቐሚቱ ቀጺሉ ኣብ መንጎ ህዝቡን ቤተ ክርስቲያንን ኣብዛ እንነብረላ ዓለም ተልእኮኡ ብመንፈስ ቅዱስ ገሩ ይቐጽል ዘሎ። በዚ እዩ ኢየሱስ እንተ ኸድኩ ይሕሸኹም ዝበሎም ምኽንያቱ መንፈስ ቅዱስ ካብ ኣብን ወልድን ስለ ዝሰርጽ።

መንፈስ ቅዱስ ምስ መጽእ ንዓለም ብዛዕባ ኃጢአትን ብዛዕባ ጽድቅን ብዛዕባ ፍርድን ኪረትዓ እዩ። ዓለም እትኸዶ ዘላ ክግለጸላ ክትፈልጦ መንፈስ ቅዱስ የድልዩ። ዓለምና ከመላ እንተ በልና ብሓቂ ዘሰክፍ ሕይወት ወይ ዘመን ኢና ዘሎና። ሰብ ኣብ ነነድሕዱ ክባላዕ ክጨኻኸን ንክፍኣት ደፊሩ ኣብ ልዕሊ ሓዉ ኣብቲ ብኣርኣዮ ስላሴ ዝተፈጥረ ከውርድ እዋ ነቲ ኣምላኽ ጥራሕ ዝውንኖ ሕይወት ባዕሉ ወኒንዎ ኣብ ጎደናታት ኣብ በረኻን ዓድን፣ ኣብ ኣብያተ ማእሰርትን ኣደባባይትን ከም ጠለ በግዕ ክግፋዕ ክመውት ክድፈር ንርኢ ኣሎና።

ዓለምና ካብዚ ጸልማት ክትወጽእ ሎሚ እውን ኣብ ሕሹኽታ መንፈስ ቅዱስ ክትምለስ ኣለዎ። ነፍሲ ወከፍና ኣምላኽ ካባይ እንታይ ለውጢ ይደሊ ኢልና ክንሓትት የድልየና፣ ምኽንያቱ እዚ

እንርእዮ ግፍጫ ድምር ናይ ኩልና ክፍአት እዩ። ኣብ ግለ ሰባት ጥራሕ ኢድካ ምውጥጥ ነጻ ኣይገብረናን እዩ። ሰብ ሎሚ ልቡ ዓዊሩ ጽቡቕን ክፋእን ክፈሊ ዳርጋ ዝጸገሞ እዩ ዝመስል ዘሎ።

ሓደ ካብቲ ርእዩ ኃጢአት ዓለምና ዘይምእማናን፣ ነቲ ኢየሱስ ዝገለጸልና ራእይ ሕይወት ክንቅበል ድልዎት ዘይምጃና እዩ። መንፈስ ቅዱስ ገሊጹ ናይ ኢየሱስ ጽድቅን እቲ ንሱ ዝሰበኹ ሓቅን ንሱ ካብ ኣብኡ ሰማያዊ ዝመጽአ ቃል ኣምላኽ ኣብ ዓለም ከምዝኾነ ገሊጹልና። መንፈስ ቅዱስ ትርጉም ሞት ኢየሱስ እንታይ ከም ዝኾነ ይገልጸልና ንሱ ኸአ ሞቱ ንኹሉ ኣብ ዓለም ዘሎ ኃጢአትን ክፍአትን ከጥፍእን ልዕሊ ኹሉ ነቲ ዓለም ንፍቕሪ ቀንድን ማእከል ሕይወት እንከሎ ምኽሓድን እዩ።

ወንጌል ዮሐንስ ኣነጺሩ ስራሕ መንፈስ ቅዱስ ኣብ ልዕሊ ሓዋርያትን ኣብ ዓለም ከመይ ገርም ንተልእኮ ክርስቶስ ከም ዝዘርግሑን ክገልጽ እንከሎ ነዘን ዝስዕባ ሓሳባት ይነግረና። መንፈስ ቅዱስ ንኣመንቲ ኣብ ጉዕዞ እምነቶም ክመርሖም እንከሎ በዚ ዝስዕብ ገሩ ይመርሖም፡

- ናይ ኩሉ ክፍአትን ኃጢአትን መሰረት ኣብ ኢየሱስ ዘይምእማን እዩ። ሰብ ልቡ ክዓጹ እንከሎ ንሓቅን ንፍቕርን ኣብዩ ብዓቢኡ ንህላዌ ኣምላኽ ይዳፈር። ዓለምና ሎሚ ደፈርም ኣነ ኣብ ህላዌ ኣምላኽ ኣይኣምንን ዝብሉ መሊኦማ እዮም። እዚ ፍረ ኃጢአት እዩ። እምብኣር ዓለምና ዝዘርአቶ እያ እትዓጽድ ዘላ።
- ኢየሱስ ወላ እኳ ኣብ ቅድሚ ፈራዶ እዚ ዓለም ከም ገበነኛ ተቐጺሩ ንሞት እንተ ተፈርደ ብሓቂ ክንርእዮ ከሎና ብዓወት እዩ ተንሢኡ። ካብ ሞት ትንሢኡ ኣብ ሰማያዊ ኣብኡ እዩ ተመሊሱ እምበር ሞት ኣይተዓወተትሉን። ንሱ ብሞቱ ንኃጥአትን ንኹሉ ግብሪ ሰይጣንን ተዓዊትሉ። ዘይተዓወትና ዘሎና ንሕና ኢና። ክንዕወት ነቲ መንፈስ ቅዱስ ዝነገረና ጽን ኢልና ክንክእል ኣሎና።
- ብሞት ኢየሱስ ገዛኢ እዚኦ እንነብረላ ዓለም ሰይጣን ተሳቢሩ እዩ። ዝተሳዕረ እሞ ሓንቲ ሓይሊ ዘይብሉ ብዳግም ክገዝአካ ምፍቃድ ብኻልእ ኣዘራርባ ሕመቕ እዩ። ብርግጽ ሰይጣን ከምዘይተሳዕረ ኮይኑ ንልቢ ብዙሓት ኣብ መገዲ ጸጋም ይዕወት ኣሎ። ብዙሓት ሰይጣናዊ መገዲ ክኸተሉ እንከለዉ ዝተዓወቱ ዝመስሎም ውሑዳት ኣኮኑን፣ እምብኣር ንሰይጣንን ልኡኻቱን እምቢ ኢልና ነቲ መንፈስ ቅዱስ ዝነገረና ክንሰምዕ ልብና ንኸፈት።

ኣበናይ መንፈስ እየ ዘሎኹ ኣብ ናይ መንፈስ ቅዱስዶ ወይስ ኣብ ናይ ሰይጣን? እዚ ብሓቂ ኣብ ውሽጥና ኣቲና ክንፍትሾ ዘሎና ጉዳይ እዩ። ሰይጣን ክገዝአና ክመርሓና ዘፍቀድና ውሑዳት ኣይኮናን። ምልክቱ እዚ ኣብ በበትና ኣብ ቤተ ክርስትያና ኣብ ሃገርና ብዓቢኡ ኸአ ኣብ ዓለምና እንርእዮ ዘሎና እዩ። ቂምታ፣ ዝሙት፣ ስርቂ፣ ንድኻን ውጹዕን ምብዳል፣ ትዕቢት. . . መለለይና ኮይኑ ኣሎ።

ስለዚ እንታይ ንግበር? መንፈስ ቅዱስ ብኣፍ ቤተ ክርስትያኑ ገሩ ተመልሱ ይብለና ኣሎ። ክንምለስ እንከሎና እቲ ጉዳዩ ኣብ ገለ እዋን ክብድ ክብል እዩ ምኽንያቱ ብቆራጽነት ክንበታተኹ ዘሎና ርድኢትን ስምዒትን ክህሉ እዩ። ስለዚ ምስ ርእስና ክንጨኻኸን ኣሎና፣ ነቲ ዓጊቱ ሒዙኒ ዘሎ መንፈስ ሰይጣን ስዒረ ኣብ ሓቅን ሕይወትን ክርከብ ኣሎኒ ኢልና ኣብ ጎደና ሕድገትን ምሕረት ኣምላኽን ክንመላለስ ኣሎና።

መንፈስ ቅዱስ ኣብ ልብና ክኣቱ ክንዕድሞ ኣሎና። ንዓ ኦ መንፈስ ቅዱስ ኣምላኽ ኣብ ልብይ ሕደር ምርሓኒ፣ ንሓይሊ ሰይጣን ዝስዕረሉ ጸጋ ዓድለኒ ክንብሎ ኣሎና። መንፈስ ቅዱስ ናብ ኩሉ ሓቂ ከም ዝመርሓና መምህርና ኣረጋጊጹልና እዩ። ኣብ ኩሉ እንህቦ መልሲ ብመንፈስ ቅዱስ

ክንምራሕ ክንዕድሞ ይግባእ። ኣብ ወንጌል ኢየሱስ ብዙሕ ጊዜ ይዕደም ከም ዝነበረ ነንብብ። ኣብ ዝተዓደመሉ ተአምራት ይፍጸም፣ ዝለመኑ ዝለመንዎ ይረኽቡ ከምኡ እውን ነቶም ዝዓደምዎ ኣብ ሕይወቶም ክገብርዎ ወይ ክርድእዎ ንዝደልዮም ይንገርዎም። ሎሚ ከም ሎሚ ልዕሊ ዝኾነ ብብዙሕ መገዲ ዓለምና ትሳቕን ኩሉ ጸገማት ኣብ በዚሕዋ ዘሎ እዋን ንኢየሱስ ብመንፈስ ቅዱስ ኣቢልና ስምዓና ርድኣና እናበልና ንዓድሞ።

ዝተጸገመ ራህዋ ኣብ ዝረኽበሉ ክኸይድ ግድን እዩ፣ ሎሚ ኣብዚ በዚ ባህሪ ዘምጽኦ ሕግምን ሰብ ዝሰርሖ ስቓይን እትሕመስ ዘላ ዓለምና ኣብ መንፈስ ቅዱስ ክነማሕጽና እዋኑ እዩ። ብምሉእ ልብና ነጹሕና ንስሓን ሕድገት ኃጢአትናን እና ለመና ምሕረትካ ኣውርደልና ዓይኒ ልቦናና ከፊትካ ንሕማቕን ኃጥኣትን ርኢና ክንክእል እዋ ኣብቲ ንሳኽ እትደልዩ ጉዕዞ ሕይወት ክንኣቱ ሓግዘና ንበሎ።

ማርያም ኣደና ልዕሊ ኹሉ ሥራሕን ምስጢርን መንፈስ ቅዱስ እትፈልጥ ኣብኣ ቐሪብና ነቲ ንምስጢር ወድኺ ክትርእዩ ኣባኺ ብዝሓደር መንፈስ ቅዱስ ሎሚ እውን ኣብ ልቢ ነፍሲ ወከፍና ሓዲሩ ንሓቂ ክንፈልጥ ንመገዲ ሕይወት ክንሕዝ ለምንልና ንበላ።

ብሩኽ ሰንበት

ኣባ ንጉሠ ፍሥሓ